

Tíðargreinin: eitt íkast til føroyska orðaskiftið

Sosialurin hevur tíðargrein í blaðnum týsdag og hósdag. Hevur tú hug at gera títt íkast til føroyska kjakið í 2009? Send eina grein til post@sosialurin.fo - Kravið er, at greinin er á leið 6000 tekn og skrivað í essay stíli

Veðurlagsavtala kann gerast jarnbrot fyrri nýmenning í Føroyum

**TÍÐARGREININ**

Hans Pauli Strøm,
løgtingsmaður fyri Javnaðarflokkin

heldur nýskapandi menningarmøguleikar enn eitt tyngjandi ok

Tá Føroyar vilja binda seg til at fremja sín part av heims-umfatandi veðurlagsavtalu og skerja CO₂-útlátið munandi, verður tað ofta framsett og uppfatað av fjølmiðlum og politikarum sum nakað negativt – sum eitt tyngjandi ok, vit sjálvboðin leggja á okkum, men kanska helst vildu sloppi undan, eins og vit vilja sleppa undan sparingum og skerjingum yvirhøvur.

Eg haldi tvørturímóti, at vit eiga at síggja okkara tilsøgn til veðurlagsavtalu, við at vilja skerja CO₂-útlátið við 20%, sum ein einastandandi stóran positivan menningarmøguleika – ja sum eitt jarnbrot fyrri at fremja nýskapandi og nýmenning í Føroyum í so stórum máti, at vit ikki høvdu droymt um tað bert fyrri fáum árum síðani.

Í løgtingsins Rættarnevnd hava vit havt til viðgerðar "Uppskot til samtyktar um at skerja føroyska útlátið av veðurlagsgassum", sum allir flokkar á tingið hava lagt fram í felag. Í álitinum, sum varð lagt fram fyrr í vikuni, sigur Rættarnevndin einmælt, at allar tær frágreiðingar, vit hava fingið í nevndini, "vísa eina greiða ábending um, at móguleikin at minka útlátið av veðurlagsgassi við í í minsta lagi 20% í Føroyum kann røkast".

Uppaftur betur dæmar mær næstu orðini í álitinum hjá Rættarnevndini: "Tað hevur alstóran týðning at hetta verður gjørt á ein hátt, sum stimbrar menningina av samfelagnum frameftir, soleiðis at henda tilgongd ikki verður ein byrða, men ein nýskapandi móguleiki, sum føroyska samfelagið og vinnan fáa ágóðan av."

Tí hetta var tann óvanliga positiva niðurstøðan man kundi gera, frá øllum teimum sum møttu til hoyringar í nevndini og søgdu sína hjartans meining um, hvussu vit kunnu røkka málinum um at skerja CO₂-útlátið við 20%.

Øktir vinnumøguleikar av veðurlagsavtalu

Tey flestu vísu við nógvum dómum á, at tað eru beinleiðis nógvir nýggjar vinnumøguleikar í at menna og

fremja loysnir og tøkni, sum kunnu fremja tað stóra skiftið frá oljubundnum, orkutungum skipanum, til burðardyggar skipanir við varandi orkukeldum, bæði í vinnuni, á stovnum og hjá húsarhaldinum. Føroyskar fyrirkur hava stórar móguleikar á hesum økjum, so okkara samfelag kann koma at byggja á burðardyggar vinnur við fleiri beinum at standa á.

Eg skal bara nevna nøkur fá dømi, sum vit vóru kunnaðu um í Rættarnevndini, tí vónleyst er at siga frá øllum.

Skipaflotin kann minka útlátið munandi

Vit hava hoyrt so nógv um, at av tí at vit eru vinnuliga so heft av einum stórum skipaflota, kunnu vit lítið gera. Men eisini her eru stórir móguleikar, vísti umboð fyrri skipasmiðjuna Mest á, við nógvum ítøkiligum fyriskipanarlíggum og tøknilíggum uppskotum, við tilvísing til metingarnar hjá IMO, altjóða sjóvinnufelagsskapinum:

- at verandi skip kunnu minka útlátið her og nú við eini 10% við betri orkunýtslufyriskipan,
- at nýbygningar við nýggjari tøkni og sniði kunnu minka útlátið heilt niður í 75%.

Eins og Mest vísti Vinnuhúsið og trolvirkið Vónin á nógvir praktiskar stutt- og lang-siktaðar móguleikar at skerja útlátið hjá fiskiskipaflotanum munandi og enn tá meira, enn ásett er í málunum í føroysku ætlanini, so tað harafrat kundi bliva til fyrimuns fyrri effektivitet, bíligari rakstur, burðardygd og búskaparlíga úrtøku fyrri føroysku fiskivinnuna.

Húsarhaldini: byggireglugerð, bjálving, fjarhiti og lutaíbúðir

Við eini minking uppá 50% av CO₂-útlátinum eru størstu krøvini sett til privatu húsarhaldini. Eins og Vinnuhúsið lýsti serliga Verkfrøðinga- og Arkitektafelagið her væl, hvat vit kundu gera fyrri at røkka hesum ógviliga høga máli. Serligan týðning lögdu teir á eina nýggja Landsbyggireglugerð, sum við byggikrøvum kundi fáa orkunýtsluna á nýggjum húsum niður við 50%. Hinvegin verður ómetaliga tungt at røkka málinum við verandi sethúsum, tí skal tað fremjast einans við bjálving, fer tað at kosta ógiligar upphæddir, einar 5 mia kr tey næstu 10 árin.

Ein annar sera effektivur máti at minka oljunýtsluna er at gagnnýta teir ovurstóru móguleikarnar, sum eru í at útbyggja verandi og byggja nýggjar fjarhitaskipanir. Her kann bara ein útbygging av fjarhitanum frá Sundsverkinum oman í Havnina, fyrst víðari til Gundadal, síðani Marknaðgil, og so oman til Landssjúkrahúsið, skerja CO₂-útlátið við heili 7000 tons um árliga - svarandi til ein fimting av CO₂-nýtsluni í øllum føroyska bústaðarmassanum – fyrri eina ílugu einans uppá 35 mió. kr.

Ein sera effektivur máti at skerja olju- og orkunýtsluna hjá húsarhaldinum, er at skifta frá síðbundnu eintáttu og spjaddu einfamiljuhúsum til tættari og hægri bygging til fleirfamiljuhús. Her kann eitt skifti frá 10 einstøkum einfamiljuhúsum til eini 10-familjuhúsum einsamalt skerja CO₂-útlátið við 50%.

So tað er í tøkum tíma, at vit fáa lutaíbúðalógina aftur fyrri tingið, so vit kunnu fara undir neyðuga fjøltáttingina í bústaðarmynstrinum, serliga til gagns fyrri ung, stök og eldri. Lutaíbúðabygging kann tí gerast eitt veruligt jarnbrot fyrri meiri rationellari og orkubíligari húsabygging.

Sjóvarfalsorka – kanska tað mest spennandi

Nakað av tí mest áhugaverda var at hoyra umboð fyrri Náttúruvísindadeildina á Fróðskaparsetrinum greiða frá granskingarverkætlanini við sjóvarfalsorku. Her vísu fyrbils kanningarúrslit av streymorkumátingum ymsastaðni í landinum, at sjóvarfalssturbinurnar eru so framkomnar og munagóðar,

at tær eru fult kappingarførar við vatn- og vindorku á landi. Við ílögum í hóskaði turbinur í t.d. Vestmannasundi og Skopunarfjørði kann framleiðast líka so nógv orka, sum øll vatnorku-útbyggingin hjá SEV fram til 2020 kann geva.

Samanbórið við kostnaðin av einum Íslandskaðali fyrri 2,7 mia kr, ætlaðu vatnorku-útbyggingunum hjá SEV fyrri 2,5 mia kr, kann íløgan í sjóvarfalsorku til framleiðslu av samsvarandi nøgdum av orku kunnu gerast fyrri 1,5 mia. kr.

Tó, sjálvsagt er hetta enn á granskingar- og royndarstigi her heima hjá okkum, men hetta eru ómetaliga spennandi perspektivir fyrri tí mest burðardyggu og umhvørvisvínarligu orkuframleiðsluni. Sigast skal at SEV samstarvar við royndarverkætlanina hjá Náttúruvísindadeildini um sjóvarfalsorku.

Orkuframleiðsla – frá olju til varandi orku

Tað verða tó nøkur ár, áðrenn sjóvarfalsorka fer at fáa nakran týðning. Tí eru útbyggingarnar av varandi orku úr vatni og vindi avgerandi fyrri at fremja skiftið frá olju til varandi orkukeldur.

Her eru stórar og ítøkiligar ætlanir hjá SEV tað týðningarmesta, men eisini aðrir sum vindorkufelagið Røkt hava lagt spennandi ætlanir fram.

Røkt hevur serliga lagt seg eftir at vísa, hvussu vit við eini ítøkiligari verkætlan á Myrunum oman fyrri Vestmanna kunnu víðka vindmylluorkuna og útbyggja vindorkuna við pumpuskipanum fyrri endurnýtslu av vatninum, og harafrat víðka verandi byrgingar, kunnu skerja CO₂-útlátið við 22.000 tons um.

Hetta svarar til stíva helvt av allari húsarhaldsnýtsluni í Føroyum.

SEV vísti nevndini á teirra ítøkiligu og stórfingnu ætlan, sum man longu er farin ígongd við, við nýggjum vatnorku-útbyggingum, øktari vindorku, pumpuskipanum til at økja úrtøkuna av vind- og vatnorku-framleiðslu, og við aldu- og sjóvarfalsorkuverkætlanum.

Sambært ætlanini hjá SEV, sum fram til 2020 kravur eina ílugu uppá 2,250 mia. kr., kann eitt veruligt umskifti fremjast frá olju til varandi orkukeldur.

Samstundis sum SEV-ætlanin skal økja samlaðu orkuframleiðsluna við 35% fram til 2020, skal tað gerast á ein slíkan hátt, at oljutengda orkuframleiðslan verður minkað við 36% - og CO₂-útlátið nakað líknandi - meðan framleiðslan frá varandi orkukeldum sum vatni, vindi og sjóvarfalsorku skal øktast við 127%.

Eydnast tað SEV at fremja hesa ætlan, økja vit tann partin av orkuframleiðsluni, sum kemur úr varandi keldum sum vatni, vindi og sjóvarfalli, úr 41% upp í 72%.

Politiskur vilji og praktiskir móguleikar

Eftir viðgerðina av uppskotinum til samtyktar um at skerja føroyska útlátið av CO₂ eri eg ikki í iva um, at tað ikki bert er politiskur vilji til hesa menningarleið fyrri føroyska samfelagið, men at tað eisini er undirtøka fyrri tí millum allar avvarandi partar, eins og tað eisini eru praktiskir móguleikar at fremja ætlanina - bæði uppá styttri og longri sikt - bæði við "skjótt syftum seiðum" og "tí tunga takinum".

